



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກຳ ແລະ ປ່າໄມ້

1288

ເລກທີ...../ກປ

ນະຄອນຫຼວງວຽງຈັນ, ວັນທີ...30 SEP 2021

ຄໍາແນະນຳ

ກ່ຽວກັບການເຈລະຈາເຕັກນິກເປີດຕະຫຼາດ
ສໍາລັບການສົ່ງອອກ ພືດ ແລະ ຜະລິດຕະພັນພືດ ໄປ ສປ ຈີນ

- ອີງຕາມ ກົດໝາຍ ວ່າດ້ວຍການປ້ອງກັນ ແລະ ການກັກກັນພືດ ສະບັບເລກທີ 13/ສພຊ, ລົງວັນທີ 15 ພະຈິກ 2016;
- ອີງຕາມ ດໍາລັດຂອງນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງກະສິກຳ ແລະ ປ່າໄມ້ ສະບັບເລກທີ 99/ນຍ, ລົງວັນທີ 09 ມີນາ 2017;
- ອີງຕາມ ໜັງສືສະເໜີ ຂອງກົມປຸກຝັງ ສະບັບເລກທີ 1102/ກປຝ, ລົງວັນທີ 23 ມິຖຸນາ 2021;
- ອີງຕາມ ການຄົ້ນຄວ້າ ແລະ ສະເໜີ ຂອງກົມນະໂຍບາຍ ແລະ ນິຕິກຳ ສະບັບເລກທີ 0499/ກບນ, ລົງວັນທີ 21 ກັນຍາ 2021.

ເພື່ອເປັນການເສີມຂະຫຍາຍ ແລະ ຮັດແໜ້ນສາຍພົວພັນຮ່ວມມື ລະຫວ່າງ ສປປ ລາວ ແລະ ສປ ຈີນ ເວົ້າລວມ ເວົ້າສະເພາະ ແມ່ນການຮ່ວມມືໃນຂົງເຂດການຜະລິດພືດເປັນສິນຄ້າເພື່ອສົ່ງອອກ ໂດຍໄດ້ດໍາເນີນການເຈລະຈາເຕັກນິກເປີດຕະຫຼາດ ສໍາເລັດຈໍານວນ 08 ພືດ, ແຕ່ເຖິງຢ່າງໃດກໍຕາມ ຜ່ານການຈັດຕັ້ງປະຕິບັດຕົວຈິງ ເຫັນວ່າ ຂະບວນການດໍາເນີນການເຈລະຈາເຕັກນິກເປີດຕະຫຼາດ ຍັງຊັກຊ້າ ແລະ ຜູ້ປະກອບການບໍ່ສາມາດເຂົ້າຮ່ວມແຕ່ຫົວທີ ຍ້ອນນິຕິກຳທີ່ກຳນົດກ່ຽວກັບການຈັດຕັ້ງປະຕິບັດວຽກງານດັ່ງກ່າວ ຍັງບໍ່ທັນຈະແຈ້ງ ແລະ ບໍ່ຖືກຕ້ອງຕາມຂັ້ນຕອນຂອງ ສປ ຈີນ.

ເພື່ອຮັບປະກັນການຈັດຕັ້ງປະຕິບັດ ວຽກງານເຈລະຈາເຕັກນິກເປີດຕະຫຼາດ ສໍາລັບການສົ່ງອອກ ພືດ ແລະ ຜະລິດຕະພັນພືດ ຈາກ ສປປ ລາວ ໄປ ສປ ຈີນ ໃຫ້ມີຄວາມເປັນເອກະພາບ ແລະ ສອດຄ່ອງກັບລະບຽບການກັກກັນພືດ ຂອງ ສປ ຈີນ ນັ້ນ,

ລັດຖະມົນຕີ ກະຊວງກະສິກຳ ແລະ ປ່າໄມ້ ອອກຄໍາແນະນຳ:

I. ຈຸດປະສົງ ແລະ ລະດັບຄາດໝາຍ

1. ເພື່ອແນະນຳ ການຈັດຕັ້ງປະຕິບັດ ໝວດທີ 2 ຂອງຂໍ້ຕົກລົງຂອງລັດຖະມົນຕີ ວ່າດ້ວຍມາດຕະການສຸຂານາໄມພືດ ສໍາລັບການສົ່ງອອກ ແລະ ສົ່ງອອກຕໍ່ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ສະບັບເລກທີ 2986/ກປ, ລົງວັນທີ 28 ມິຖຸນາ 2019;
2. ເພື່ອກຳນົດກົນໄກປະສານງານ ແລະ ແບ່ງຄວາມຮັບຜິດຊອບ ລະຫວ່າງ ສູນກາງ ແລະ ທ້ອງຖິ່ນ ກ່ຽວກັບຂັ້ນຕອນການເຈລະຈາເຕັກນິກເປີດຕະຫຼາດ ສໍາລັບການສົ່ງອອກພືດ ແລະ ຜະລິດຕະພັນພືດຈາກ ສປປ ລາວ ໄປ ສປ ຈີນ ໃຫ້ລະອຽດ ແລະ ຈະແຈ້ງ.

II. ຄວາມໝາຍ ແລະ ຄວາມສໍາຄັນ ຂອງການເຈລະຈາເຕັກນິກເປີດຕະຫຼາດ

ການເຈລະຈາເຕັກນິກເປີດຕະຫຼາດ ແມ່ນຂະບວນການສະເໜີເປີດຕະຫຼາດສິ່ງອອກ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ທີ່ປະເທດນໍາເຂົ້າໄດ້ກໍານົດໄວ້.

ການເຈລະຈາເຕັກນິກເປີດຕະຫຼາດ ມີຄວາມສໍາຄັນຕໍ່ພາກລັດ ແລະ ຜູ້ປະກອບການ ເພື່ອສ້າງຄວາມສາມາດໃນການແຂ່ງຂັນ ແລະ ການສະໜັບສະໜູນດ້ານການຕະຫຼາດ ໂດຍຜ່ານຂະບວນການເກັບກໍາຂໍ້ມູນ, ປະເມີນຄວາມສ່ຽງສັດຕູພືດ ແລະ ປຶກສາຫາລືມາດຕະການສຸຂານາໄມ ແລະ ສຸຂານາໄມພືດທີ່ເໝາະສົມ ສໍາລັບການສິ່ງອອກພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ໄປ ສປປ ຈີນ.

III. ຂັ້ນຕອນ ແລະ ວິທີການເຈລະຈາເຕັກນິກເປີດຕະຫຼາດ

ການເຈລະຈາເຕັກນິກເປີດຕະຫຼາດສໍາລັບການສິ່ງອອກ ພືດ ແລະ ຜະລິດຕະພັນພືດ ໄປ ສປປ ຈີນ ຕ້ອງດໍາເນີນການຕາມລະບຽບກົກກັນພືດຂອງ ສປປ ຈີນ ຊຶ່ງມີ ເຈັດ ຂັ້ນຕອນ ແລະ ວິທີການ ດັ່ງນີ້:

1. ການສະເໜີລາຍການພືດທີ່ຈະສິ່ງອອກ ໂດຍຝ່າຍ ສປປ ລາວ


ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງສິ່ງອອກ ພືດ ແລະ ຜະລິດຕະພັນພືດ ຈາກ ສປປ ລາວ ໄປ ສປປ ຈີນ ຕ້ອງຍື່ນຄໍາຮ້ອງເຖິງ ກົມປຸກຝັງ ໂດຍຜ່ານພະແນກກະສິກໍາ ແລະ ປ່າໄມ້ຂັ້ນແຂວງ ຕາມແບບຟົມທີ່ ກົມປຸກຝັງ ກໍານົດ ຫຼື ສາມາດດາວໂຫຼດໃນເວບໄຊ www.doa.maf.gov.la.

ຝ່າຍຫຼັງໄດ້ຮັບໜັງສືສະເໜີ ຈາກພະແນກກະສິກໍາ ແລະ ປ່າໄມ້ຂັ້ນແຂວງ ແລ້ວ, ກົມປຸກຝັງ ຕ້ອງແຕ່ງຕັ້ງຄະນະຮັບຜິດຊອບສະເພາະ ທີ່ປະກອບດ້ວຍບຸກຄົນທີ່ມີມາດຕະຖານ ແລະ ເງື່ອນໄຂ ຕາມທີ່ໄດ້ກໍານົດໄວ້ໃນມາດຕາ 6 ຂອງຂໍ້ຕົກລົງວ່າດ້ວຍ ມາດຕະການສຸຂານາໄມພືດ ສໍາລັບການສິ່ງອອກ ແລະ ສິ່ງອອກຕໍ່ ພືດ, ຜະລິດຕະພັນພືດ ແລະ ວັດຖຸຕ້ອງຄວບຄຸມ ສະບັບເລກທີ 2986/ກປ, ລົງວັນທີ 28 ມິຖຸນາ 2019 ເພື່ອຄົ້ນຄວ້າ ແລະ ລົງສົມທົບກັບພະແນກກະສິກໍາ ແລະ ປ່າໄມ້ແຂວງທີ່ກ່ຽວຂ້ອງ ເກັບກໍາຂໍ້ມູນກ່ຽວກັບ ພືດ ແລະ ຜະລິດຕະພັນພືດ ທີ່ຈະສິ່ງອອກໄປ ສປປ ຈີນ ພ້ອມທັງດໍາເນີນການປະເມີນຄວາມສ່ຽງສັດຕູພືດ ແລະ ປະກອບຂໍ້ມູນເບື້ອງຕົ້ນ ຕາມການກໍານົດຂອງກົມໃຫຍ່ພາສີແຫ່ງຊາດຈີນ ຊຶ່ງເນື້ອໃນຂໍ້ມູນທີ່ຕ້ອງຕື່ມມີ ສອງ ພາກສໍາຄັນ ຄື:

ກ. ຂໍ້ມູນ ກ່ຽວກັບ ພືດ ຫຼື ຜະລິດຕະພັນພືດ ທີ່ຈະສິ່ງອອກ:

- ຊື່ສາມັນ, ຊື່ວິທະຍາສາດ, ສາຍພັນ ຫຼື ສາຍພັນລູກປະສົມ;
- ສະພາບລວມຂອງການຜະລິດ ແລະ ການຄ້າ ພືດ ແລະ ຜະລິດຕະພັນພືດ;
- ແຜນທີ່ປູກ ຫຼື ພື້ນທີ່ການຜະລິດ ພືດ ແລະ ຜະລິດຕະພັນພືດ;
- ໄລຍະເວລາການ ປູກ, ອອກດອກ, ສຸກແກ່ ແລະ ເກັບກ່ຽວ;
- ການຈັດການສະຖານທີ່ປະກອບການຜະລິດ;
- ຂະບວນການຫຸ້ມຫໍ່, ຊື່ ແລະ ສະຖານທີ່ປະກອບການຜະລິດ, ອຸປະກອນຮັບໃຊ້ຕ່າງໆ.

ຂ. ຂໍ້ມູນ ກ່ຽວກັບ ສັດຕູພືດ ແລະ ການຈັດການຄວາມສ່ຽງຂອງສັດຕູພືດ

- ຊື່ສາມັນ ແລະ ຊື່ວິທະຍາສາດ ຂອງສັດຕູພືດ;
- ການແຜ່ກະຈາຍ;
- ຄຸນລັກສະນະດ້ານຊີວະສາດ;
- ລັກສະນະການທໍາລາຍ;
- ຊ່ວງໄລຍະການທໍາລາຍ;
- ຜົນກະທົບຕໍ່ເສດຖະກິດ;
- ລະບົບການກວດກາ ແລະ ຕິດຕາມປະເມີນຜົນ; 

- ວິທີການຄວບຄຸມ ແລະ ປະສິດທິຜົນຂອງການນຳໃຊ້ (ຊື່ ແລະ ວິທີການນຳໃຊ້ຢາປາບສັດຕູພືດ) ລວມທັງມາດຕະການຈັດການຄວາມສ່ຽງສັດຕູພືດທີ່ສຳຄັນ.

ເມື່ອສຳເລັດການປະກອບຂໍ້ມູນເບື້ອງຕົ້ນ ຕາມການກຳນົດຂອງ ກົມໃຫຍ່ພາສີແຫ່ງຊາດຈີນ ແລ້ວ, ກົມປຸກຝັງ ຕ້ອງຮ່າງໜັງສືສະເໜີໃນນາມ ກະຊວງກະສິກຳ ແລະ ປ່າໄມ້ ພ້ອມດ້ວຍບົດປະເມີນຄວາມສ່ຽງສັດຕູພືດ ເຖິງ ກົມໃຫຍ່ພາສີແຫ່ງຊາດຈີນ ເພື່ອສະເໜີຂໍ້ເຈລະຈາເຕັກນິກເປີດຕະຫຼາດສິ່ງອອກພືດ ແລະ ຜະລິດຕະພັນພືດ.

2. ການພິຈາລະນາຄຳຮ້ອງໂດຍຝ່າຍ ສປປ ຈີນ

ກົມໃຫຍ່ພາສີແຫ່ງຊາດຈີນ ຈະພິຈາລະນາໜັງສືສະເໜີຂໍ້ເຈລະຈາເຕັກນິກເປີດຕະຫຼາດສິ່ງອອກ ພືດ ແລະ ຜະລິດຕະພັນພືດ ພ້ອມທັງສິ່ງຄຳຖາມເຈາະຈີ້ມດ້ານເຕັກນິກແກ່ຝ່າຍ ສປປ ລາວ ເພື່ອສະໜອງຂໍ້ມູນໃຫ້ ຊຶ່ງໃນຂັ້ນຕອນນີ້ ກົມປຸກຝັງ ຕ້ອງເປັນເຈົ້າການຕິດຕາມຄວາມຄືບໜ້າໃນການພິຈາລະນາດັ່ງກ່າວ.

3. ການຕອບຄຳຖາມເຈາະຈີ້ມຂອງຝ່າຍ ສປປ ຈີນ

ເມື່ອໄດ້ຮັບຄຳຖາມເຈາະຈີ້ມດ້ານເຕັກນິກຈາກຝ່າຍ ສປປ ຈີນ, ກົມປຸກຝັງ ຕ້ອງເປັນເຈົ້າການສົມທົບກັບ ພະແນກກະສິກຳ ແລະ ປ່າໄມ້ຂັ້ນແຂວງທີ່ກ່ຽວຂ້ອງ ແລະ ຜູ້ສະເໜີສິ່ງອອກ ເພື່ອດຳເນີນການສະໜອງຂໍ້ມູນລະອຽດຄົບຖ້ວນ ຕາມຄຳຖາມເຈາະຈີ້ມຂອງ ກົມໃຫຍ່ພາສີແຫ່ງຊາດຈີນ ພ້ອມທັງສິ່ງການຕອບຄຳຖາມເຈາະຈີ້ມດັ່ງກ່າວໃຫ້ແກ່ ກົມໃຫຍ່ພາສີແຫ່ງຊາດຈີນ ເພື່ອກວດກາ, ພິຈາລະນາ.

4. ການກວດກາສະຖານທີ່ປະກອບການຜະລິດໂດຍຊ່ຽວຊານຝ່າຍ ສປປ ຈີນ

ພາຍຫຼັງສຳເລັດການກວດກາດ້ານເອກະສານເຕັກນິກຈາກ ກົມໃຫຍ່ພາສີແຫ່ງຊາດຈີນ ແລ້ວ, ຝ່າຍ ສປປ ຈີນ ຈະສົ່ງຄະນະຊ່ຽວຊານຂອງຕົນມາ ສປປ ລາວ ເພື່ອກວດກາ ແລະ ປະເມີນສະຖານທີ່ປະກອບການຜະລິດຕົວຈິງ ໂດຍແມ່ນຝ່າຍ ສປປ ລາວ ເຮັດໜັງສືເຊີນ ແລະ ຮັບຜິດຊອບຄ່າໃຊ້ຈ່າຍທັງໝົດເຂົ້າໃນການມາກວດກາພື້ນທີ່ສ່ວນປຸກໂດຍຄະນະຊ່ຽວຊານຝ່າຍ ສປປ ຈີນ. ສຳລັບຄ່າໃຊ້ຈ່າຍໃນການກວດກາ ແລະ ປະເມີນຂອງຄະນະວິຊາການດັ່ງກ່າວ ແມ່ນ ເຈົ້າຂອງສະຖານທີ່ປະກອບການຜະລິດ ເປັນຜູ້ຮັບຜິດຊອບຄ່າໃຊ້ຈ່າຍທັງໝົດໃນການມາຂອງຄະນະຊ່ຽວຊານຝ່າຍ ສປປ ຈີນ.

5. ການຮ່າງອະນຸສັນຍາເງື່ອນໄຂການນຳເຂົ້າໂດຍຝ່າຍ ສປປ ຈີນ

ເມື່ອສຳເລັດການກວດກາສະຖານທີ່ປະກອບການຜະລິດ ໂດຍຄະນະຊ່ຽວຊານຂອງຝ່າຍ ສປປ ຈີນ ແລ້ວ, ຝ່າຍ ສປປ ຈີນ ຈະເປັນຜູ້ຮ່າງອະນຸສັນຍາເງື່ອນໄຂສຸຂານາໄມ ແລະ ສຸຂານາໄມພືດທີ່ຈະສົ່ງອອກ ພ້ອມທັງສິ່ງຮ່າງອະນຸສັນຍາດັ່ງກ່າວໃຫ້ຝ່າຍ ສປປ ລາວ ເພື່ອມີຄຳເຫັນ.

6. ການປຶກສາຫາລື ແລະ ເຊັນອະນຸສັນຍາໂດຍສອງຝ່າຍ

ເມື່ອໄດ້ຮັບຮ່າງອະນຸສັນຍາເງື່ອນໄຂສຸຂານາໄມ ແລະ ສຸຂານາໄມພືດທີ່ຈະສົ່ງອອກຈາກຝ່າຍ ສປປ ຈີນ ແລ້ວ, ກົມປຸກຝັງ ຕ້ອງເປັນເຈົ້າການສົມທົບກັບ ຄະນະຮັບຜິດຊອບເຈລະຈາເຕັກນິກເປີດຕະຫຼາດ ທີ່ຖືກແຕ່ງຕັ້ງນັ້ນ ແລະ ພາກສ່ວນກ່ຽວຂ້ອງ ຄົ້ນຄວ້າ ແລະ ມີຄຳເຫັນຕໍ່ຮ່າງອະນຸສັນຍາດັ່ງກ່າວ ເພື່ອຮັບປະກັນໃຫ້ເນື້ອໃນຂອງອະນຸສັນຍາ ມີຄວາມໝາຍແນ່ນອນ, ຊັດເຈນ, ຮັດກຸມ, ເຂົ້າໃຈງ່າຍ, ສາມາດຈັດຕັ້ງປະຕິບັດໄດ້ ກ່ອນດຳເນີນການປຶກສາຫາລື ແລະ ເຊັນອະນຸສັນຍາຮ່ວມກັນສອງຝ່າຍ.

ພາຍຫຼັງທັງ ສອງ ຝ່າຍ ມີຄວາມເປັນເອກະພາບດ້ານເນື້ອໃນຂອງຮ່າງອະນຸສັນຍາດັ່ງກ່າວແລ້ວ, ກົມປຸກຝັງ ຕ້ອງລາຍງານ ກະຊວງກະສິກຳ ແລະ ປ່າໄມ້ ເພື່ອກຳນົດຮູບແບບ, ເວລາ ແລະ ສະຖານທີ່ໃນການລົງລາຍເຊັນຕໍ່ຮ່າງອະນຸສັນຍາດັ່ງກ່າວ ໂດຍແມ່ນຂັ້ນນຳຂອງສອງຝ່າຍ ເປັນຜູ້ລົງລາຍເຊັນ ຕາມກົດໝາຍວ່າດ້ວຍສິນທິສັນຍາ ແລະ ສັນຍາສາກົນ ສະບັບເລກທີ 18/ສພຊ, ລົງວັນທີ 08 ພຶດສະພາ 2017. 

7. ການຂຶ້ນທະບຽນສະຖານທີ່ປະກອບການຜະລິດສໍາລັບການສົ່ງອອກ ຝືດ ແລະ ຜະລິດຕະພັນຝືດ

ພາຍຫຼັງສໍາເລັດການເຊັນອະນຸສັນຍາສຸຂາໂມ ແລະ ສຸຂາໂມຝືດ ແລ້ວ, ກົມປຸກຝັງ ຕ້ອງໄດ້ ຮີບ ຮ້ອນສົມທົບກັບ ຂະແໜງປຸກຝັງ ເຜີຍແຜ່ຂໍ້ກຳນົດເງື່ອນໄຂສໍາລັບການສົ່ງອອກຝືດ ແລະ ຜະລິດຕະ ພັນຝືດທີ່ໄດ້ເຊັນສັນຍາຮ່ວມກັນນັ້ນ ໃຫ້ແກ່ພາກສ່ວນກ່ຽວຂ້ອງຮັບຊາບຢ່າງທົ່ວເຖິງ ພ້ອມທັງເປີດຮັບຄໍາ ຮ້ອງ ຂໍຂຶ້ນທະບຽນສະຖານທີ່ປະກອບການຜະລິດເພື່ອສົ່ງອອກ ຕາມຄໍາແນະນຳ ກ່ຽວກັບການຂຶ້ນທະບຽນ ສະຖານ ທີ່ປະກອບການຜະລິດສໍາລັບການສົ່ງອອກຝືດ ແລະ ຜະລິດຕະພັນຝືດ ສະບັບເລກທີ 1753/ກປ, ລົງວັນທີ 25 ສິງຫາ 2020.

ເມື່ອສໍາເລັດການຂຶ້ນທະບຽນສະຖານທີ່ປະກອບການຜະລິດສໍາລັບການສົ່ງອອກຝືດ ແລະ ຜະລິດ ຕະພັນຝືດ ແລ້ວ, ກົມປຸກຝັງ ຕ້ອງສັງລວມເອກະສານທີ່ກ່ຽວຂ້ອງ ແລະ ສືບຕໍ່ນຳສົ່ງໃຫ້ ກົມໃຫຍ່ພາສີ ແຫ່ງຊາດຈີນ ຕາມລະບຽບການກັກກັນຝືດຂອງ ສປ ຈີນ ຊຶ່ງມີ ສາມ ບາດກ້າວ ດັ່ງນີ້:

- 1) ຮ່າງໜັງສືສະເໜີໃນນາມ ກະຊວງກະສິກໍາ ແລະ ປ່າໄມ້ ເຖິງ ກົມໃຫຍ່ພາສີແຫ່ງຊາດຈີນ ເພື່ອສະເໜີ ລາຍຊື່ ພ້ອມຂໍ້ມູນຂອງບໍລິສັດທີ່ຈະດໍາເນີນການສົ່ງອອກໃຫ້ແກ່ຝ່າຍ ສປ ຈີນ ມີຈາລະນາ;
- 2) ກົມໃຫຍ່ພາສີແຫ່ງຊາດຈີນ ຈະຄົ້ນຄວ້າ ແລະ ຮັບຮອງເອົາສະເພາະບໍລິສັດທີ່ສາມາດປະຕິບັດຕາມ ເງື່ອນໄຂທີ່ໄດ້ກຳນົດໄວ້ໃນອະນຸສັນຍາທີ່ເຊັນຮ່ວມກັນເທົ່ານັ້ນ;
- 3) ຝ່າຍ ສປ ຈີນ ປະກາດຜົນການຮັບຮອງ ແລະ ບັນຊີລາຍຊື່ບໍລິສັດທີ່ໄດ້ຮັບການຂຶ້ນທະບຽນ ໃນເວບ ໄຊຂອງກົມໃຫຍ່ພາສີແຫ່ງຊາດຈີນ.

ເມື່ອລາຍຊື່ ພ້ອມເລກລະຫັດຂອງບໍລິສັດສົ່ງອອກ ຖືກປະກາດຢູ່ໃນເວບໄຊຂອງກົມໃຫຍ່ພາສີແຫ່ງ ຊາດຈີນ ແລ້ວ, ຖືວ່າບໍລິສັດທີ່ສະເໜີສົ່ງອອກ ຝືດ ແລະ ຜະລິດຕະພັນຝືດໄປ ສປ ຈີນ ນັ້ນ ໄດ້ສໍາເລັດການ ຂຶ້ນທະບຽນເປັນຜູ້ສົ່ງອອກ ແລະ ສາມາດສົ່ງອອກ ຝືດ, ຜະລິດຕະພັນຝືດ ແລະ ວັດຖຸຕ້ອງຄວບຄຸມ ໄດ້ ຕາມລະບຽບກັກກັນຝືດຂອງ ສປ ຈີນ ແລະ ຂັ້ນຕອນຂອງລະບົບການຄ້າສາກົນ.

IV. ການຈັດຕັ້ງປະຕິບັດ

1. ກົມປຸກຝັງ, ພະແນກກະສິກໍາ ແລະ ປ່າໄມ້ຂັ້ນແຂວງ ເປັນເຈົ້າການປະສານສົມທົບກັບຂະແໜງການທີ່ກ່ຽວ ຂ້ອງ ທັງຂັ້ນສູນກາງ ແລະ ທ້ອງຖິ່ນ ເພື່ອໂຄສະນາເຜີຍແຜ່, ຕິດຕາມ, ກວດກາ ແລະ ປະເມີນຜົນການ ຈັດຕັ້ງປະຕິບັດ ຄໍາແນະນຳສະບັບນີ້ ໃຫ້ໄດ້ຮັບຜົນດີ;
2. ພະແນກກະສິກໍາ ແລະ ປ່າໄມ້ຂັ້ນແຂວງ ເປັນເຈົ້າການຊີ້ນຳ ແລະ ຊຸກຍູ້ ຂະແໜງປຸກຝັງຂັ້ນແຂວງ, ຫ້ອງການ ກະສິກໍາ ແລະ ປ່າໄມ້ຂັ້ນເມືອງ ແລະ ຜູ້ປະກອບການສົ່ງອອກຝືດ, ຜະລິດຕະພັນຝືດ ແລະ ວັດຖຸຕ້ອງຄວບຄຸມ ຈັດຕັ້ງປະຕິບັດຄໍາແນະນຳສະບັບນີ້ ຢ່າງເຂັ້ມງວດ;
3. ໃນການຈັດຕັ້ງປະຕິບັດຕົວຈິງ ມີຂໍ້ສະດວກ, ຂໍ້ຫຍຸ້ງຍາກແນວໃດ ໃຫ້ລາຍງານ ກະຊວງກະສິກໍາ ແລະ ປ່າໄມ້ຊາບ ຕາມຂັ້ນຕອນ ເພື່ອພິຈາລະນາຫາວິທີແກ້ໄຂ ຢ່າງທັນການ.

ຄໍາແນະນຳສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ແລະ ພາຍຫຼັງລົງຈົດໝາຍເຫດທາງລັດຖະການ ສືບທໍາ ວັນ. 

ລັດຖະມົນຕີ



ພ. ພອນສົງ